

18/10/2025

आकाशवाणी ईटानगर

प्रधानमंत्री नरेंद्र मोदी ने ज़ोर देकर कहा है कि देश जल्द ही नक्सलवाद और माओवादी हिंसा से पूरी तरह मुक्त हो जाएगा। उन्होंने कल नई दिल्ली में एक विश्व शिखर सम्मेलन में भाग लेते हुए यह बात कही। प्रधानमंत्री ने कहा कि उनकी सरकार ने 2014 से गुमराह युवाओं को मुख्यधारा में वापस लाने के लिए पूरी संवेदनशीलता के साथ काम किया है और पिछले एक दशक में हजारों नक्सलियों ने आत्मसमर्पण किया है। उन्होंने कहा कि 11 साल पहले, 125 से ज़्यादा ज़िले माओवादी हिंसा से प्रभावित थे, जो अब घटकर सिर्फ 11 ज़िले रह गए हैं। प्रधानमंत्री ने कहा कि इस दिवाली, माओवादी आतंकवाद से मुक्त हुए क्षेत्र नए उत्साह के साथ खुशियों के दीप जलाकर दिवाली मनाएँगे।

000000000000000000000000

रक्षा मंत्री राजनाथ सिंह और उत्तर प्रदेश के मुख्यमंत्री योगी आदित्यनाथ ने आज लखनऊ स्थित ब्रह्मोस एयरोस्पेस इकाई में निर्मित ब्रह्मोस मिसाइलों की पहली खेप को हरी झंडी दिखाई। इस अवसर पर रक्षा मंत्री ने कहा कि ब्रह्मोस केवल एक मिसाइल नहीं है, बल्कि यह देश की बढ़ती स्वदेशी क्षमताओं का प्रतीक है। उन्होंने कहा कि ब्रह्मोस में एक पारंपरिक वारहेड, एक उन्नत निर्देशित प्रणाली है और यह सुपरसोनिक गति से लंबी दूरी तक वार कर सकती है।

उन्होंने कहा कि गति, सटीकता और शक्ति का संयोजन ब्रह्मोस को दुनिया की सर्वश्रेष्ठ प्रणालियों में से एक बनाता है। श्री सिंह ने विश्वास व्यक्त किया कि देश के दुश्मन अब ब्रह्मोस से बच नहीं पाएंगे।

000000000000000000000000

तवांग जिले की तेनज़िन यांगकी ने 2022 में संघ लोक सेवा आयोग (UPSC) की परीक्षा में 545वीं रैंक हासिल कर, सफलतापूर्वक अपना प्रशिक्षण पूरा कर लिया है और कल हैदराबाद स्थित सरदार वल्लभभाई पटेल राष्ट्रीय पुलिस अकादमी में आयोजित 77वें RR बैच की पासिंग आउट परेड में भाग लेकर अरुणाचल प्रदेश की पहली महिला IPS अधिकारी बनने का इतिहास रच दिया है। वह न्येरपा खो की पोती हैं, जिन्होंने तवांग क्षेत्र को भारतीय शासन के अधीन लाने में महत्वपूर्ण भूमिका निभाई थी, और पूर्व मंत्री एवं IAS अधिकारी स्वर्गीय थुप्तेन तेम्पा की सुपुत्री हैं।

000000000000000000000000

लोअर दिबांग वैली जिले में, विश्व की प्राचीन परंपराओं, संस्कृतियों और विरासतों के अनुसंधान संस्थान -RIWATCH ने कल रोइंग में इंटेजबल कल्चरल हैरिटेज के लिए RIWATCH केंद्र का उद्घाटन करके इंटरनेशनल इंटेजबल कल्चरल हैरिटेज दिवस का आयोजन किया। सेंट्रल डिपॉजिटरी सर्विसेज लिमिटेड, मुंबई द्वारा समर्थित, यह केंद्र अरुणाचल प्रदेश की इंटेजबल कल्चरल हैरिटेज के संरक्षण, अनुसंधान और संवर्धन के लिए समर्पित है।

कार्यक्रम में अरुणाचल प्रदेश सरकार के स्वदेशी मामले विभाग के निदेशक, सोकेफ क्री और लोअर दिबांग वैली के अतिरिक्त उपायुक्त, लुई शिबा ने भी भाग लिया।

000000000000000000000000

पुनर्वासित युवाओं को स्थायी आजीविका कौशल से सशक्त बनाना, जैविक खेती के माध्यम से आत्मनिर्भरता को बढ़ावा देना, और पर्यावरण जागरूकता एवं आर्थिक स्वतंत्रता को बढ़ावा देते हुए समाज में उनके वापसी को सहायता प्रदान करने के उद्देश्य से, स्वास्थ्य सेवा निदेशालय के अंतर्गत अरुणाचल प्रदेश नशा मुक्ति सोसाइटी ने कौशल विकास एवं उद्यमिता विभाग के सहयोग से कल लेखी स्थित नशा मुक्ति एवं पुनर्वास केंद्र में जैविक उत्पादकों के लिए ड्रग यूज डिसऑर्डर से ग्रस्त व्यक्तियों के लिए दो महीने का कौशल विकास प्रशिक्षण शुरू किया है।

000000000000000000000000

कल नामसाई में वित्तीय वर्ष 2025-26 के लिए 7वीं जिला टास्क फोर्स टीकाकरण बैठक, सह मातृ मृत्यु निगरानी समीक्षा और अन्य NHM कार्यक्रम गतिविधियों की समीक्षा की गई, जिसके तहत उपायुक्त सी.आर. खाम्पा ने घरेलू प्रसव को कम करने और मातृ मृत्यु को रोकने की आवश्यकता पर बल दिया। उन्होंने स्वास्थ्य अधिकारियों से जनता के लाभ के लिए नव उद्घाटित शिशु जन्म प्रतीक्षालय का उपयोग करने का आग्रह किया। बैठक में डीटीओ ने जिले भर में टीबी के लिए बढ़ी हुई स्क्रीनिंग गतिविधियों जानकारी सझा की।

राष्ट्रीय एड्स नियंत्रण कार्यक्रम के तहत, अब तक कुल नौ सौ छत्तीस मामले पाए गए, जिसमें सितंबर 2025 तक 936 नए मामले सामने आए। बैठक में हाल ही में डेंगू के प्रकोप और रोकथाम एवं नियंत्रण के लिए किए गए उपायों की भी समीक्षा की गई।

000000000000000000000000

लोअर सुबनसिरी ज़िले के जीरो के रहने वाले डॉ. दुयु राधे, इंडियन सुपर लीग टीम, जमशेदपुर एफसी में शामिल होने वाले अरुणाचल प्रदेश के पहले फिजियोथेरेपिस्ट बन गए हैं। डॉ. राधे इससे पहले आई-लीग में शिलांग लाजोंग फुटबॉल क्लब से जुड़े हुए थे। उन्होंने राजीव गांधी स्वास्थ्य विज्ञान विश्वविद्यालय, बेंगलुरु से खेल विज्ञान में स्नातकोत्तर की उपाधि प्राप्त की है।

000000000000000000000000

कामेंग हाइड्रो पावर स्टेशन, किमी, नीपको लिमिटेड ने टीबी मुक्त भारत अभियान के तहत निक्षय मित्र के रूप में वेस्ट कामेंग जिले के बोमडिला स्थित जिला क्षय रोग केंद्र के साथ साझेदारी की है। नीपको की कॉर्पोरेट सोशल रेस्पॉन्सिबिलिटी पहल के तहत पैसठ टीबी रोगियों को छह महीने तक पोषण संबंधी भोजन सहायता दी जाएगी।

000000000000000000000000